

ஆசிரியர் :- பிள்ளைகளே! இன்று நான் உங்களுக்கு முக்கியமான ஒரு பாடம் கற்பிப்பதற்காக ஒரு புத்தகம் கொண்டு வந்திருக்கின்றேன். இது திருவிவிலியத்தின் முதல் ஐந்து நூல்களின் தொகுப்பு. இதில் (உலகத்தின்) ஆரம்பம், மனித படைப்பு, மனிதனின் வீழ்ச்சி, இறைவன் குலமுதுவர்களைத் தெரிவுசெய்தல், இஸ்ரவேலினம் அடிமைத்தனத்திற்கு உட்படல் மற்றும் மோசேயின்தலைமைத்துவத்தில் அவர்கள் வாக்களித்த நாட்டை நோக்கிச் செல்லல் போன்ற பல முக்கியமான சம்பவங்கள் அடங்கியுள்ளன. உலகப் படைப்பு, மற்றும் மனிதனின் வீழ்ச்சி என்பன (உவமை) புனைக் கதைகள் அல்லதுபுராணக் கதைகள் வடிவில் சொல்லப்படுவதால் நாம் அவை பற்றி ஆராய்வதை விடுத்து அவற்றின் மூலம் முன்வைக்கப்படும் இறைவயியல் செய்திகளைக் கவனத்தில் கொள்ள வேண்டும்.

மாறி :- ரீச்சர், அவை பற்றி அறிந்து கொள்ள எங்களுக்கு விருப்பமாக இருக்கின்றது.

ஆசிரியர் :- நன்று உங்களது ஐந்து நண்பர்கள் இதைப் பற்றி கூறுவதற்கு ஆயத்தமாக உள்ளார்கள்.

நோயல் :- எனது பெயர் தொடக்க நூல், உலகத்தினதும் மனிதனதும் ஆரம்பம் பற்றிக் கூறுபவன் நானே. உலகம் படைக்கப்பட்டது எப்படி எனக் கூறுவது எனது நோக்கமல்ல. மாறாக ஆண்டவராகிய கடவுளே இவ்வுலகின் படைப்பாளி என எடுத்துரைப்பதே எனது நோக்கமாகும். எனது செய்தியோ நிலையானது எக் காலத்திற்கும் உரியது.

பீற்றர் :- விடுதலைப்பயணம் என்பது எனது பெயராகும். இறைவனால் தேர்ந் தெடுக்கப்பட்ட இஸ்ரவேல் மக்களை எகிப்திய அடிமைத்தனத்தில் இருந்து மீட்டு, வாக்களிக்கப்பட்ட நாட்டை நோக்கி அழைத்துச் செ ன்றதைப் பற்றி எடுத்துரைப்பவன் நானே. இது மிகவும் முக்கியமான ஒரு நிகழ்வாகும். எனது அனுபவத்தில் இருந்தே ஐந்நூல் உருவானது.

ஜேம்ஸ் :- எனது பெயர் லேவியர் இஸ்ரவேல் மக்கள் வழிபாட்டின் போது பின்பற்ற வேண்டிய சட்டங்கள், ஒழுங்குகள் பற்றிய விடயங்களை நானே முன்வைத்துள்ளேன்.

கெவின் :- எண்ணிக்கை என்பது எனது பெயர். இஸ்ரேயல் மக்களின் பாலவனப் பயணத்தின் போது மோசேயால் மேற்கொள்ளப்பட்ட கணக்கெடுப்புப் பற்றிய விபரங்களை நான் எழுதியுள்ளேன். பாலவனப் பயணம் மிகவும் கடினமானதாகவும் அதேவேளை இறையனுபவம் நிறைந்ததாகவும் இருந்தது.

கத்தரீன் :- என்னை இணைச்சட்ட நூல் என அழைப்பர். இது மோசேயினால் இஸ்ரேயல் மக்களுக்கு கொடுக்கப்பட்ட இறுதி அறிவுரைகளின் தொகுப்பாகும். ஆண்டவரில் நம்பிக்கை கொண்டு அவருடைய வார்த்தைகளின் படி வாழ வேண்டும் என்பதையே நான் கூறுகின்றேன். இறைவார்த்தைகளைக் கேட்டு அதன்படி நடந்தால் அனைவருக்கும் இறையாசீர் கிடைக்கும்.

1.1 படம் ஐந்தாம்

ஆசிரியர் :- மிக நல்லது. இந்த அறிமுகத்துடன் நாம் பாடத்தை ஆரம்பிப்போம். திருவிவிலியத்தில் இடம்பெறும் தொடக்கநூல், விடுதலைப்பயணம் லேவியர் எண்ணிக்கை இணைச்சட்டம் ஆகிய ஐந்து நூல்களுமே ஐந்தாம் அல்லது பஞ்சாகமம் என அழைக்கப்படுகிறது. ஐந்தாம் எபிரேய மொழியில் “தோரா” என அழைக்கப்படுகிறது. அதன் பொருள் திருச்சட்டம் அல்லது படிப்பினை என்பதாகும். “தோரா” திருச்சட்டநூல், நீதிச்சட்டம், மோசேயின் சட்டம் என்ற பெயர்களாலும் அழைக்கப்படுகின்றன. இஸ்ரேயல் மக்கள் பாரம்பரியமாகக் கொண்டிருந்த இறை நம்பிக்கை, அனுபவங்களின் அடிப்படையிலேயே ஐந்தாம் தோற்றம் பெற்றுள்ளது. ஐந்தாம் உருவாகுவதற்கு யாவே (J), ஏலோகிம் (E), இணைச்சட்டம் (D), குரு (P), ஆகிய பாரம்பரியங்கள் அல்லது மரபுகள் பங்களிப்புச் செய்துள்ளன என்பது விலிலிய வல்லுனர்களின் கருத்தாகும்.

யாவே பாரம்பரியம் (J மரபு)

இப்பாரம்பரியத்தில் இறைவன் யாவே என்ற பெயரால் அழைக்கப்படுகின்றார். யாவே என்றால் 'ஆண்டவராகிய கடவுள்' என்பது பொருள். இதன் இலக்கிய நடை (மொழிநடை) எளிமையானது, தெளிவானது, பல்தன்மை கொண்டது கதைப்பாளியிலும் நாடகப்பாணியிலும் அமைந்துள்ளது. கற்பனை பண்ணிப் பார்க்கக் கூடியது. இம்மரபிற்குரிய கதைகளாக பின்வருவன காணப்படுகின்றன.

- ✦ படைப்புப்பற்றிய இரண்டாம் கதை (தொ.நூ 2:4-25)
- ✦ ஆதாம் ஏவாள் கதை (தொ.நூ 3)
- ✦ காயின் ஆபேல் கதை (தொ.நூ 4)

இறைவன் மனிதனுடன் மிக நெருங்கிய தொடர்பு கொண்டிருந்தார் என்பதை இம்மரபு வலியுறுத்துகின்றது. உதாரணமாக கடவுள் மனிதனை அழைத்து நீ எங்கே இருக்கின்றாய்? எனக் கேட்டார் (தொ.நூ 3:9).

நாமும் இறைவனை நெருங்கிச் சென்று இறை அன்பை சுவைப்போம்.

ஏலோகிம் பாரம்பரியம் (E மரபு)

இங்கு இறைவன் "ஏலோகிம்" என்னும் பெயரால் அழைக்கப்படுகின்றார். இறைவன் மனிதனை விட மேன்மையும், மகத்துவமும் மிக்கவராகக் காண்பிக்கப்படுகின்றார். உதாரணம் "இங்கே அணுகி வராதே..... நீ நின்று கொண்டிருக்கின்ற இந்த இடம் புனிதமான நிலம்" என மோசேக்கு அறிவிக்கப்படுகிறது. (வி.ப 3:5). இங்கு இறைவன் மனிதனுடன் காட்சிகள், கனவுகள் மற்றும் வானதூதர்கள் வழியாக பேசுகிறார். இதன் இலக்கிய நடை குறுகியதாக இருப்பதோடு நேரடியாக விளங்கிக் கொள்ளக் கூடியதாகவும் இருக்கிறது.

இம் மரபுக்குரிய சம்பவங்களாக, பின்வருவற்றைக் குறிப்பிடலாம்.

- ✦ ஈசாக் பலியிடப்படல் (தொ.நூ 22:1-19)
- ✦ யாக்கோபு பெத்தலில் கண்ட கனவு (தொ.நூ 28:10-20)

இறைவன் எம் அன்றாட வாழ்க்கை அனுபவங்கள் மூலம் எம்மோடு பேசுவதால் அவரது குரலுக்கு செவிசாய்க்க நாம் பழகிக் கொள்ள வேண்டும்.

இணைச்சட்ட பாரம்பரியம் (D மரபு)

இம்மரபு இணைச்சட்ட நூலுக்கு மட்டுமே உரியதாகும். இதன் மொழிநடை அறிவுரைப்பாணி கொண்டது. இப்பாரம்பரியம் இறைவனுடன் செய்து கொண்ட உடன்படிக்கைக்கு உண்மையுள்ளவர்களாக வாழ்ந்து ஒரே இறைவனை மட்டுமே வணங்க வேண்டும் என அறிவுரை கூறுகின்றது.

நாமும் உண்மையான ஒரே இறைவனை மட்டுமே வழிபட்டு அவருக்கே உரிய ஆராதனையையும் மகிமையையும் கொடுப்போம்.

குருக்கள் பாரம்பரியம் (P மரபு)

இப்பாரம்பரியத்தில் இறைவன் அதிமேன்மை வாய்ந்தவராகக் காட்டப்படுகின்றார். இதில் குருக்களின் படிப்பினைகள் காணப்படுவதால் சமய ரீதியான வழிபாடுகள், சடங்குகள் பற்றி விசேட கவனம் செலுத்தப்பட்டுள்ளது. இம்மரபுக்குரிய சம்பவங்களாக பின்வருவற்றைக் குறிப்பிடலாம்.

✦ படைப்புப் பற்றிய முதல் கதை (தொ.நூ 1:1-2:4)

✦ நோவாவுடனான உடன்படிக்கை (தொ.நூ 9:1-17)

இறைவன் உலகை ஆறு நாட்களில் படைத்து ஏழாம் நாள் ஓய்ந்திருந்ததால் அந்நாளை (சபாத்) தூய்மையாகக் கடைப்பிடிப்பது பற்றி கவனம் செலுத்தப்படுகின்றது.

நாமும் இறைவனுக்கு அர்ப்பணிக்கப்பட்ட ஞாயிறு தினத்தை தூய்மையாகக் கடைப்பிடிப்போம்.

ஐநூலின் முக்கியத்துவம்

அதிகமான இறையியல் சிந்தனைகளைக் கொண்ட ஐநூல், உலகைப் படைத்தவராகிய ஒரே இறைவனை மட்டுமே ஆராதிக்க வேண்டும் என்பதை இஸ்ரவேல் மக்களுக்கு மட்டுமல்லாது, எமக்கும் எடுத்துரைக்கின்றது. இறைவன் அன்பு இரக்கத்தின் நிமித்தம் உலகின் மீட்புக்காக இஸ்ரவேல் இனத்தை தெரிந்து கொண்டார். இறைவன் இஸ்ரவேல் மக்களை எகிப்திய அடிமைத்தனத்தில் இருந்து மீட்டு, வாக்களிக்கப்பட்ட நாட்டிற்கு அழைத்துச் சென்றதனுடாக குலமுதுவர்களுக்கு கொடுக்கப்பட்ட வாக்குறுதி நிறைவேற்றப்பட்டது. இறைசட்டத்தின் மூலம், பலவீனமான மனிதர்கள் இறைவனைச் சார்ந்து வாழ்ந்து, அவரது ஆசீரைப் பெற தகுதியுடையவராகின்றனர்.

படைத்தவராகிய இறைவனின் கட்டளைகளையும், சட்டங்களையும் பின்பற்றி இறையாசீருக்கு உரித்துடையவர்கள் தகுதியுடையவராவோம்.

செயற்பாடு

1. ஐந்நூலில் செல்வாக்குச் செலுத்திய பாரம்பரியங்கள் நான்கைக் குறிப்பிடுக.
2. ஒவ்வொரு பாரம்பரியத்தில் இருந்தும் உமது வாழ்க்கைக்கு பெற்றுக் கொள்ளக் கூடிய வழிகாட்டல்கள் ஒன்று எழுதுக.
3. ஐந்நூலின் முக்கியத்துவம் பற்றி மூன்று வசனங்கள் எழுதுக.
4. ஐந்நூலைப் படிப்பதனால் உமது வாழ்க்கைக்கு கிடைக்கும் பயன்கள் ஐந்து எழுதுக.

வாழ்க்கைக்கு

- † பிரபஞ்சத்தின் படைப்பாளராகிய ஒரே இறைவனை மட்டுமே ஆராதிப்போம்.
- † எம்மை அன்பு செய்யும் இறைதந்தைக்கு பிரதியன்பு காட்டுவோம்.
- † இறைதந்தை எமது வாழ்வில் நெருக்கமாக உள்ளார் என்பதை உணர்ந்து கொள்வோம்.
- † ஞாயிறு தினத்தை தூய்மையாகக் கடைப்பிடிப்போம்.